

عہد رسالت میں صحابہ کرام رضی اللہ عنہم کی فقہی تربیت

اور عہد تابعین میں اُس کے نتائج و ثمرات (چھٹی قسط) مولانا ڈاکٹر محمد عبدالحلیم چشتی

”عہد رسالت میں صحابہ کرام رضی اللہ عنہم کی فقہی تربیت اور اس کے نتائج و ثمرات“ کی سرگزشت آپ کی نظر سے گزری، جو خیر القرون کی دواہم کڑیوں عہد رسالت اور عہد صحابہ پر محیط تھی۔ اس سلسلے کی تیسری اہم کڑی عہد تابعین^(۱) پر مشتمل ہے۔ یہ گونا گوں پہلو رکھتی ہے، اس میں بحث کی زیادہ گنجائش ہے۔ بعض جامعات میں اس کے بعض پہلوؤں پر تحقیقی کام ہوا بھی ہے، لیکن حقیقت یہ ہے کہ جس طرح عہد صحابہ میں پانچ صحابہ رضی اللہ عنہم نے احکام پر کام کیا، دو صحابہ میں کسی اور صحابی سے اس میں شرکت منقول نہیں، اسی طرح عہد تابعین میں امام ابوحنیفہ رضی اللہ عنہ پہلے تابعی ہیں جن سے شریعت کے تمام ابواب کی تشکیل و تدوین کتابی صورت میں ظہور پذیر ہوئی۔ یہ کام قدرت کی طرف سے انہی کے لیے مقدر تھا، وہی احکام شریعت کا سب سے زیادہ علم رکھتے تھے۔ چنانچہ نقد حدیث و رجال کے اپنے وقت کے مشہور عالم یحییٰ بن سعید القطان (۱۲۰-۱۹۸ھ/۷۳۷-۸۱۳ء) امام ابوحنیفہ رضی اللہ عنہ کے متعلق فرماتے تھے:

”إِنَّهُ وَاللَّهِ أَعْلَمُ هَذِهِ الْأُمَّةَ بِمَا جَاءَ مِنَ اللَّهِ وَرَسُولِهِ“ (۲)

”واللہ! امام ابوحنیفہ رضی اللہ عنہ اس امت میں اللہ اور اس کے رسول ﷺ کی لائی ہوئی شریعت کے سب سے بڑے عالم تھے۔“

چنانچہ فقہی خدمت کی یہ سعادت دوسرے قرون میں امام ابوحنیفہ رضی اللہ عنہ اور ان کے شاگردوں کے حصہ میں آئی، مفتی مشرق محدث و فقیہ خلف بن ایوب رضی اللہ عنہ (۱۳۹-۲۰۵ھ) فرماتے تھے:

”صار علم من اللہ تعالیٰ إلی محمد صلی اللہ علیہ وسلم ثم صار إلی أصحابہ ثم صار إلی التابعین، ثم صار إلی أبی حنیفۃ و أصحابہ فمن شاء فلیرض ومن شاء فلیسخط۔“ (۳)

”اللہ تعالیٰ کی طرف سے علم محمد ﷺ کو پہنچا، پھر وہ علم رسالت ﷺ کی طرف سے صحابہ کرام رضی اللہ عنہم میں آیا، پھر صحابہ رضی اللہ عنہم سے تابعین رضی اللہ عنہم میں پھیلا، پھر تابعین رضی اللہ عنہم میں

آدی کے لیے اتنی ہی برائی کافی ہے کہ وہ اپنے بھائی (مسلمان) کو حقیر سمجھے۔ (حضرت محمد ﷺ)

یہ علم امام ابوحنیفہ رحمۃ اللہ علیہ اور ان کے شاگردوں میں آیا، سو جو چاہے اس (حقیقت) پر خوش ہو اور جو چاہے اس پر ناراض ہو۔“

اس تاریخی حقیقت کو علامہ جلال الدین سیوطی رحمۃ اللہ علیہ نے ان الفاظ میں نقل کیا ہے:

”من مناقب ابي حنيفة التي انفرد بها أنه أول من دون علم الشريعة ورتبه أبوأبا
ثم تبعه مالك بن أنس في ترتيب الموطأ ولم يسبق أبا حنيفة أحد -“ (۴)

”امام ابوحنیفہ رحمۃ اللہ علیہ کے ان خصوصی مناقب میں سے جن میں وہ یکتا و منفرد ہیں، ایک یہ ہے کہ وہی پہلے شخص ہیں جنہوں نے علم شریعت کو مدون کیا اور اس کی ابواب پر ترتیب کی، پھر امام مالک رحمۃ اللہ علیہ نے موطأ کی ترتیب میں ان کی پیروی کی اور اس امر میں امام ابوحنیفہ رحمۃ اللہ علیہ پر کسی کو سبقت حاصل نہیں۔“

ان وجوہ سے اس دوسری قسط میں فقہائے تابعین کی مجتہدانہ سرگرمیوں کی مختصر نشاندہی کے بعد عہد تابعین میں امام ابوحنیفہ رحمۃ اللہ علیہ کے فن حدیث، فقہ، رجال میں علمی خدمات و مقام اور اسلامی قلمرو میں ان کے علمی و تحقیقی ورثے کے ثمرات و نتائج کا جائزہ پیش کیا گیا ہے۔

تابعین رحمۃ اللہ علیہم کی مجالس میں فقہی مسائل میں مذاکرہ

اس سنت متواترہ و متوارثہ پر تابعین رحمۃ اللہ علیہم کے دور میں عمل جاری رہا، چنانچہ مؤرخ اسلام علامہ شمس الدین ذہبی رحمۃ اللہ علیہ المتوفی ۷۴۸ھ نے تاریخ الاسلام میں نامور محدث فضیل (۵) بن غزوان ضمی کو فی المتوفی بعد ۱۴۰ھ / ۷۵۷ء کا بیان نقل کیا ہے، وہ فرماتے ہیں:

”كنا نجلس أنا ومغيرة (۶) وعددنا سائتذاكر الفقه فر بما لم نعلم حتى نسلم النداء لصلاة الفجر -“ (۷)

”ہماری رات میں بیٹھک رہتی تھی اور مغیرہ بن مقسم ضمی المتوفی ۳۳۳ھ اور چند اہل علم کا نام اور لیا، سب فقہی مسائل میں مذاکرہ کرتے اور بسا اوقات اس مجلس سے کوئی اٹھتا نہیں تھا، تا آنکہ فجر کی اذان سنتے اور نماز فجر کے لیے اٹھتے تھے۔“

رائے (فقہی بصیرت) اور مطالب و معانی حدیث میں ربط و تلازم

وہ مجتہدین و فقہائے امت جنہوں نے اس سنت متواترہ و متوارثہ کی آبیاری کی اور اُسے زندہ رکھا، انہی پر طعن و تشنیع کی جاتی ہے۔ تذکرہ و رجال کی کتابوں میں انہیں ”أصحاب الرأي“ کے نام سے یاد کیا جاتا ہے اور کہا جاتا ہے کہ یہ سنت کو چھوڑ کر رائے پر عمل کرتے ہیں، حالانکہ یہی مجتہدین و فقہا سنت و آثار کے معانی و مطالب کو بہتر سمجھتے، اور وہ ان کی نسبت ان پر عمل بھی زیادہ کرتے ہیں، ان

مجتہدین و فقہاء کے معانی و مطالب حدیث کو بہ غور سمجھنے کا اعتراف امام بخاری رحمۃ اللہ علیہ کے نامور شاگرد امام ترمذی رحمۃ اللہ علیہ کو ہے، وہ فرماتے ہیں: ”وہم (الفقہاء) أعلم بمعانی الحدیث۔“..... ”وہ فقہاء معانی حدیث کو بہتر طور پر جانتے سمجھتے ہیں۔“ اور سنت پر عمل کے زیادہ دلدادہ ہیں، اس لیے کہ فقہی بصیرت اور معانی حدیث کی تقسیم میں گہرا ربط و تلازم ہے۔ ان کا بنیادی اصول یہ ہے:

”لا یستقیم العمل بالحدیث إلا بالرأی، ولا یستقیم العمل بالرأی إلا بالحدیث۔“

”رائے (فقہی بصیرت) کے بغیر حدیث پر عمل درست نہیں ہوتا، اور حدیث کے بغیر فقہی بصیرت

درست نہیں ہوتی، اس اصول کی طرف امام محمد رحمۃ اللہ علیہ نے کتاب ادب القاضی میں رہنمائی کی ہے۔“

اس اصول کی روشنی میں ارباب اصول فقہ اور فقہاء یہ دعویٰ کر سکتے ہیں کہ ائمہ احناف کا سنت پر عمل دوسرے ائمہ مجتہدین کی نسبت سے زیادہ ہے، چنانچہ شمس الائمہ سرخسی ”اصول السرخسی“ میں رقم طراز ہیں:

ترجمہ: ”امام محمد رحمۃ اللہ علیہ نے ادب القاضی میں تصریح کی ہے کہ حدیث پر عمل فقہی بصیرت کے

بغیر درست نہیں ہوتا، اور حدیث کے بغیر فقہی بصیرت درست نہیں۔ حقیقت میں ہمارے

اصحاب (متقدمین ائمہ حنفیہ) نے سنت پر عمل کو مضبوطی سے پکڑا ہوا ہے، چنانچہ حدیث

شریف کی تعظیم و تکریم جیسی ان سے ظاہر ہوتی ہے اور اصحاب الحدیث سے ظاہر نہیں ہوتی،

اس امر کی دلیل یہ ہے کہ..... انہوں نے (اصحاب الرائے نے) سنت کو اتنا قوی درجہ دیا

ہے کہ اس سے کتاب اللہ کا نسخ جائز سمجھا ہے۔ ۲..... مرسل روایتوں پر عمل درست قرار دیا۔

۳..... مجہول راوی کی روایت کو قیاس پر مقدم کیا ہے۔ ۴..... صحابی کے قول کو قیاس پر فوقیت

دی، اس لیے کہ صحابی کے قول میں رسول اللہ صلی اللہ علیہ وسلم سے سننے کا احتمال برابر برقرار ہے، جیسا

کہ ہم نے پہلے بیان کیا ہے۔ ان تمام باتوں کے بعد بھی ۵..... انہوں نے (یعنی فریق

مخالف امام شافعی رحمۃ اللہ علیہ نے) قیاس صحیح پر عمل کیا اور یہ وہ بات ہے جس کا اثر اپنی قوت کے

ساتھ نمایاں ہے (اس کے برعکس حدیث پر عمل کرنے والوں کا حال یہ ہے کہ وہ مرسل

روایتوں پر عمل جائز قرار نہیں دیتے، چنانچہ انہوں نے حدیث و سنت کے بڑے ذخیرے پر

عمل چھوڑ رکھا ہے اور اسے ناقابل عمل قرار دے رکھا ہے۔ انہوں نے خیر القرون کے مجہول

راوی کی روایت کو قبول نہیں کیا، اس طرح بعض سنتوں پر عمل معطل کیا۔ امام موصوف نے

جب صحابہ رضی اللہ عنہم میں سے کسی صحابی کی تقلید کو روایا نہیں رکھا تو انہوں نے سماع کے شبہ سے

صرف نظر کی اور قیاس کے شبہ پر عمل کو جائز رکھا۔ حالانکہ یہ ان باتوں میں سے ہے کہ کسی

حال میں وجوب کی نسبت اس کی طرف کرنا جائز نہیں، اس کا حال اس شخص کے حال کی

طرح ہے جو قیاس پر عمل کو قطعاً جائز قرار نہیں دیتا، پھر امام موصوف ”استصحاب حال“ (۸)،

وہ آدمی جو ایک بے وقوف کے ہاتھ پیغام بھیجتا ہے، اپنے پاؤں آپ کا ٹاپے۔ (حضرت سلیمان علیہ السلام)

پر عمل کرتے ہیں۔ موصوف کا استصحابِ حال کو اختیار کرنا دلیل کے بغیر احتیاط پر عمل کرنا ہے اور ترکِ عمل دلیل سے ہوتا ہے۔ اس سے ظاہر ہوا کہ ہمارے اصحاب احکامِ شرع کے اصول و فروع میں پیشوا اور ہنما ہیں اور ان کے فتوے سے لوگوں کے لیے شریعت کا راستہ کھلا ہے، تاہم یہ بات پیش نظر رہے کہ یہ ایک گہرا سمندر ہے، ہر تیراک اس سمندر میں تیر نہیں پاتا اور نہ ہر طالب اس کی شرائط کو پورا کرتا ہے، اور اللہ تعالیٰ ہی بخشنے والا ہے۔“ (۹)

امام فخر الاسلام بزدوی رحمۃ اللہ علیہ ”کنز الوصول“ میں تحریر فرماتے ہیں:

ترجمہ: ”ہمارے اصحاب وہ ہیں جنہیں اس باب (فقہ حدیث) میں بلند رتبہ اور اعلیٰ مرتبہ حاصل ہے اور وہی علمائے ربانی کتاب و سنت کے علم میں لائق اقتدا ہیں اور وہی ”اصحاب الحدیث“ ہیں جو حدیث کے معانی سمجھتے ہیں۔ حدیث کے معانی کا فہم و ادراک انہی علماء کا حق تسلیم کیا گیا ہے، چنانچہ ان کو ”أصحاب الروای“ کے نام سے یاد کیا گیا اور وہ رائے اس فقہ کا نام ہے جس کا تذکرہ ہم نے اوپر کیا ہے اور یہ معانی حدیث کے سمجھنے والے ہی اصحاب الحدیث کہلانے کے زیادہ لائق ہیں۔ کیا تمہیں نظر نہیں آتا کہ ان کے یہاں سنت کا مرتبہ اتنا قوی ہے کہ انہوں نے سنت سے کتاب اللہ کا نسخ جائز قرار دیا اور انہوں نے سنت و حدیث سے استدلال کرتے ہوئے ”مرا سیل“ پر عمل کیا اور مرسل حدیث پر عمل کرنا رائے سے بہتر سمجھا۔ اور جس نے مرا سیل کو نظر انداز کیا، اس نے سنت کے بہت بڑے حصے کو چھوڑ دیا اور اصل کو چھوڑ کر فرع پر عمل کیا، اس نے حدیث کو جو اصل ہے چھوڑ کر قیاس پر عمل کیا، جو فرع کی حیثیت رکھتا ہے۔ انہوں نے جمہول راوی کی روایت کو قیاس پر مقدم کیا۔ انہوں نے صحابی کے قول کو قیاس پر فوقیت دی۔ امام محمد رحمۃ اللہ علیہ نے ”کتاب ادب القاضی“ میں تصریح کی ہے کہ: لا یستقیم الحدیث إلا بالرأی ولا یستقیم الرأی إلا بالحدیث....“

”حدیث کا مطلب و منشا رائے و فقہی بصیرت کے بغیر صحیح طور پر سمجھا نہیں جاتا اور رائے و قیاس، حدیث کے بغیر صحیح نہیں ہوتا۔“ حتیٰ کہ جو حدیث کو اچھی طرح سمجھ نہیں پاتا اور علم حدیث میں مہارت حاصل نہیں کر پاتا، اس کی رائے و قیاس درست نہیں، وہ قضا اور فتوے کی صلاحیت نہیں رکھتا، اگرچہ اس نے اپنی کتابوں کو حدیث سے بھرا ہوا ہو، اور جو معانی حدیث میں بحث و نظر کیے بغیر ظاہر حدیث پر مطمئن ہو گیا اور اس نے فروع کو اصول کے تحت ترتیب دینے سے منہ موڑا، اُسے ظاہری کہا جاتا ہے۔“ (۱۰)

یہی وجہ ہے کہ امام ابوحنیفہ رحمۃ اللہ علیہ کسی ایسے عالم کو منصبِ افتا و قضا کا اہل نہیں سمجھتے جو فقہ و حدیث میں بصیرت نہ رکھتا ہو، چنانچہ امام طحاوی رحمۃ اللہ علیہ المتوفی ۳۲۱ھ مختصر الطحاوی میں رقم طراز ہیں:

جاہل آدمی اپنے دل میں جو کچھ ہے ظاہر کر دیتا ہے اور دانش مندا سے آخر تک چھپائے رکھتا ہے۔ (حضرت سلیمان علیہ السلام)

”اور ایسے عالم کو قاضی بنانا مناسب ہے جس کی ۱:.... پاک دامنی، ۲:.... صلاح، ۳:.... فہم و فراست قابل اعتماد ہو، ۴:.... سنت و آثار کا علم رکھتا ہو، ۵:.... (جس کی) وجوہ فقہ کی معرفت قابل اعتماد ہو۔ ایسے صاحب رائے عالم کو قاضی نہ بنائیں جسے سنت و احادیث کا علم نہ ہو اور نہ ایسے حدیث داں کو جسے فقہ کا علم اور فقہ میں بصیرت نہ ہو، اور جو عالم مذکورہ بالا صفات سے آراستہ ہو وہ فتویٰ نہ دے اور فتویٰ دے تو صرف ایسی بات کا جسے اس نے (تحقیق سے) سنا ہو۔“ (۱۱)

امام محمد رضی اللہ عنہ نے جس بات کی طرف ”کتاب ادب القاضی“ میں اشارہ و تنبیہ کی ہے کہ رائے کے بغیر حدیث کے معانی نہیں سمجھے جاسکتے۔ اس کی بنیادی وجہ یہ ہے کہ نصوص شرعیہ معقولہ المعانی ہیں، ان کا ادراک فہم سلیم اور عقل و دانش سے کیا جاسکتا ہے، لیکن یہ کام وہی ارباب صدق و صفا سرانجام دے سکتے ہیں جنہیں اللہ تعالیٰ نے مزاج شریعت سے مناسبت اور فقہی بصیرت کی نعمت سے سرفراز کیا ہے۔

نصوص شرعیہ معقولہ المعانی ہیں، مگر ان کا ادراک و فہم آسان نہیں، یہ ہر عالم کے بس کا کام نہیں، چنانچہ امام ابن تیمیہ رحمۃ اللہ علیہ المتوفی ۷۲۸ھ فرماتے ہیں کہ:

”میں نے اپنی بساط کے مطابق شرعی دلائل پر غور و فکر کیا تو میں نے قیاس صحیح کو حدیث صحیح کے مخالف نہیں پایا، جیسا کہ معقول صحیح منقول صحیح کے مخالف نہیں ہوتا، بلکہ میں نے قیاس کو اکثر مخالف حدیث و اثر پایا تو لازماً میں نے ان میں سے ایک کو ضعیف پایا، لیکن قیاس صحیح اور قیاس فاسد میں بہت سے فاضل علما امتیاز کرنے سے قاصر ہیں، اور علما کا تو ذکر ہی کیا ہے، اس لیے کہ احکام میں علت موثرہ کا صحیح ادراک اور ان معانی کا فہم جن کا تعلق احکام سے ہے اشرف علوم سے ہے۔ ان میں سے کچھ تو بہت روشن و نمایاں ہوتے ہیں جن کو بیشتر اہل علم سمجھتے ہیں، اور بعض دقیق ہوتے ہیں جن کو خاص علما سمجھتے ہیں، اس لیے بہت سے علما کے قیاس نصوص کے مخالف ہوتے ہیں، اس لیے کہ قیاس صحیح کی حقیقت ان پر منکشف نہیں ہوتی، جس طرح بہت سے اہل علم پر نصوص میں جو دقیق دلائل احکام پر دلالت کرتے ہیں، مخفی رہتے ہیں۔“ (۱۲)

اس سے ثابت ہوا کہ امام ابوحنیفہ رحمۃ اللہ علیہ کی فقہ حدیث پر نظر اور صحیح حدیث کا ادراک و بصیرت ان کے تلامذہ کی نظر میں مسلم تھی۔

صحیح حدیث کی شناخت

اس حقیقت کو نظر انداز نہیں کرنا چاہیے کہ محض سلسلہ اسناد سے حدیث کی صحت معلوم نہیں ہوتی، حاکم نیشاپوری رحمۃ اللہ علیہ لکھتے ہیں:

”إن الصحيح لا يعرف برواية فقط إنما يعرف بالفهم والحفظ وكثرة السماع.“ (۱۳)

”صحیح حدیث محض اپنے سلسلہ سند سے نہیں پہچانی جاتی، اس کی صحت تین باتوں سے معلوم ہوتی ہے: ۱۔ فہم و فراست، ۲۔ حفظ، ۳۔ کثرت سماع۔“

امام ابوحنیفہ رحمۃ اللہ علیہ مذکورہ بالا تینوں صفات سے بدرجہ اتم بہرہ ور ہیں، اس امر کا صحیح اندازہ امام موصوف کی تحصیل و طلب علم سے کیا جاسکتا ہے جو مختصراً ہدیہ ناظرین ہے۔

امام اعظم ابوحنیفہ رحمۃ اللہ علیہ کی تحصیل حدیث کا زمانہ

علامہ شمس الدین ذہبی رحمۃ اللہ علیہ المتوفی ۷۴۸ھ نے تصریح کی ہے کہ موصوف نے حدیث کی تحصیل ۱۰۰ھ اور اس کے بعد کے سالوں میں کی ہے، وہ لکھتے ہیں:

”أَنَّ الْإِمَامَ أَبَا حَنِيفَةَ طَلَبَ الْحَدِيثَ وَأَكْثَرَنَّهُ فِي سَنَةِ مِائَةٍ وَبَعْدَهَا“ (۱۴)

”بلاشبہ امام ابوحنیفہ رحمۃ اللہ علیہ نے ۱۰۰ھ اور اس کے بعد کے سالوں میں حدیث کی تحصیل کی اور بہت زیادہ کی ہے۔“

مورخ ذہبی رحمۃ اللہ علیہ کے مذکورہ بالا بیان سے امام اعظم رحمۃ اللہ علیہ کی ... طلب حدیث، ۲۔ ... حدیث کی کثرت طلب، اور ۳۔ ... طلب حدیث کے زمانے کی تعیین سے ایک محقق کے لیے بہت سے علمی گوشے کھل جاتے ہیں۔

حواشی و حوالہ جات

۱:..... یہاں یہ امر ملحوظ خاطر رہے کہ تابعین کرام رضی اللہ عنہم کا عہد ۱۸۰ھ-۹۶ھ میں ختم ہوا ہے۔ چنانچہ علامہ حافظ سراج الدین معروف بابن الملقن رحمۃ اللہ علیہ المتوفی ۸۰۴ھ ”المقنع فی علوم الحدیث، ۲/۵۱۵“ مکہ، دار الفکر للنشر، ۱۴۳۱ھ میں اور صاحب تدریب الراوی، طبع: ۱۳۷ھ، ص: ۴۳۳، میں رقمطراز ہیں کہ: ”أَوَّلُ التَّابِعِينَ وَفَلَاةُ أَبُو زَيْدٍ مَعْصُودِ بْنِ زَيْدٍ سَنَةَ ثَلَاثِينَ فِي خِلَافَةِ عِثْمَانَ وَآخِرُهُمْ خَلْفَ بِنِ خَلِيفَةَ، مَاتَ بَعْدَ ثَمَانِينَ وَمِائَةٍ“..... ”تابعین میں سب سے پہلے وفات پانے والے ابوزید معصود بن زید رحمۃ اللہ علیہ تھے، موصوف خلافت عثمانی ۳۰ھ میں شہید ہوئے تھے۔ اور تابعین میں سب سے آخر میں انتقال کرنے والے خلف بن خلیفہ رحمۃ اللہ علیہ تھے، موصوف کا انتقال ۱۸۰ھ میں ہوا تھا۔“

۲:..... مقدمتہ کتاب التعلیم، تالیف مسعود بن شہید السندی، حیدرآباد السند، لجنۃ احیاء الادب السندی، ۱۹۶۵ء، ص: ۱۳۴۔

۳:..... تاریخ بغداد، ج: ۱۳، ص: ۳۳۶۔ تمییز الصحیفہ، طبع دارۃ المعارف النظامیہ، ۱۳۳۴ھ، ص: ۳۶۔

۵:..... فیصل بن غزوان الفسی الکوفی (بعد ۱۲۰ھ) کا تذکرہ ذہبی رحمۃ اللہ علیہ نے ”الإمام المحدث الفقہ“ کے الفاظ سے کیا ہے۔ یہ صحاح ستہ کے رواۃ میں سے ہیں، حضرت نکر مومل ابن عباس اور سالم بن عبداللہ وغیرہ سے روایت کرتے ہیں۔ محمد بن فضیل، عبداللہ بن المبارک اور یحییٰ القطان وغیرہ موصوف سے روایت کرتے ہیں۔ امام احمد بن حنبل رحمۃ اللہ علیہ وغیرہ نے موصوف کو ثقہ قرار دیا۔ یہ ایسے بلند پایہ فقہاء میں سے ہیں جن کی راتیں فقہی مسائل کی بحث میں گزرتی تھیں۔ امام موصوف کا تذکرہ علامہ شیرازی رحمۃ اللہ علیہ سے طبقات الفقہاء میں اور ابن حزم اندلسی رحمۃ اللہ علیہ سے غیر معمولی جتو کے باوجود نام رہ گیا، بلکہ اور بھی ایسے کتنے فقہاء و مجتہد ہوں گے جن کا تذکرہ و نام ان سے رہ گیا ہوگا۔ (سیر اعلام النبلاء، ج: ۶، ص: ۲۰۳، تہذیب الکمال، بیروت، دار المأمون للتراث، ج: ۲، ص: ۵-۱۱)

۶..... مغیرہ بن مقسم الضبی مولاهم الأعمی الکوفی صحاح ستہ کے رواۃ میں سے ہیں۔ مورخ ذہبی رحمۃ اللہ علیہ نے موصوف کا تذکرہ ان الفاظ سے کیا ہے: ”الإمام، العلامة الفقه الضبی الکوفی الأعمی“۔ صغارتا بعین میں موصوف کا شمار ہوتا ہے، عکرمہ، ابراہیم نخعی اور شععی کے شاگرد ہیں۔ تابعین میں سلیمان بنی رحمۃ اللہ علیہ نے موصوف سے روایت کی ہے۔ شعبہ رحمۃ اللہ علیہ کا بیان ہے کہ یہ حکم اور حماد دونوں سے بڑے حافظ تھے اور ابو بکر بن عباس کہتے ہیں: ”سارایت أفقه منه“..... ”میں نے موصوف سے بڑا فقیہ نہیں دیکھا، چنانچہ میں ان سے چمنار ہا۔“ (سیر اعلام النبلاء، ۱۱/۶) جریر بن عبد الحمید رحمۃ اللہ علیہ نے موصوف کے حفظ کے متعلق خود غیرہ کا قول نقل کیا کہ: ”ما وقع فی سماعی ششی فنیستہ“ میرے کانوں میں کوئی چیز پڑی ہو، پھر میں اس کو بھولوں ایسا نہیں ہوا۔ اس پر علامہ الذہبی رحمۃ اللہ علیہ المتوفی ۴۸۷ھ لکھتے ہیں: ”هذا والله الحفظ، لا حفظ من درس كتاباً مرات عدة، حتى عرضه، ثم عليه، ثم درسه فحفظه، ثم نسبه أو أكثره“۔ (سیر اعلام النبلاء، ۱۱/۶)..... ”والله حفظه یہ ہے، اس کا حفظ نہیں جس نے کتاب کئی بار پڑھائی، یہاں تک کہ اسے طلبہ میں پیش کیا، انہیں پڑھائی، سنائی، پھر اس پر توجہ کی اور محفوظ کر لی، پھر اسے پڑھایا تو یاد کیا، پھر اسے بھول گئے یا اس کا اکثر حصہ ذہن سے جاتا رہا۔“ حافظ عجبی رحمۃ اللہ علیہ المتوفی ۲۶۱ھ فرماتے ہیں: ”مغیرہ ثقہ فقیہ کان من فقہاء أصحاب إبراہیم، وکان أعمی“۔ (تاریخ الثقات، ج: ۳، ص: ۳۳۷، وسیر اعلام النبلاء، ج: ۶، ص: ۱۲)..... ”مغیرہ، ثقہ اور ثقہ تھے، ابراہیم نخعی رحمۃ اللہ علیہ کے شاگردوں میں سے تھے اور اندھے تھے۔“ ابن سعد رحمۃ اللہ علیہ کا بیان ہے: ”کان ثقہ کثیر الحدیث“۔ (الطبقات الکبریٰ، ج: ۶، ص: ۳۳۷) ”مغیرہ ثقہ اور ان کے پاس حدیث کا ذخیرہ بہت تھا۔“ امام کا قول ۱۳۳ھ اور ابن معلی فرماتے ہیں: ۱۳۴ھ میں انتقال ہوا تھا۔ اس سے معلوم ہوتا ہے کہ پہلی صدی ہجری کے آخر سے دوسری صدی ہجری کی تیسری دہائی تک فقہا کا جن میں اندھے بھی ہوتے راتوں میں فقہی مسائل پر بحث کا معمول تھا۔ مذکورہ بالا بیان سے معلوم ہوا کہ ابراہیم نخعی رحمۃ اللہ علیہ کے شاگرد اس سنت متواترہ پر گامزن رہے، پھر امام ابو حنیفہ رحمۃ اللہ علیہ اور ان کے شاگردوں نے اس طریقہ کو اپنایا اور یہ طریقہ امام ابو بکر الجصاص رحمۃ اللہ علیہ المتوفی ۳۷۰ھ کے زمانے تک اس پر عمل جاری تھا۔ (احکام القرآن للجصاص، ج: ۲، ص: ۵۹۰)

۷..... تاریخ الاسلام (حوادث ووفیات ۱۳۱-۱۴۰ھ) ص: ۵۲۳۔

۸..... اصحاب حال یہ ارباب اصول کی اصطلاح ہے، جس کا مطلب یہ ہے کہ حکم ثابت کرنے والا اس چیز کو باقی رکھنے والا نہیں ہے، اس لیے کہ ایک چیز کی ایجاد اور ہے اور اس چیز کو باقی رکھنا اور بات ہے، اس لیے ضروری نہیں کہ جس دلیل نے اس کو زمانہ ماضی میں وجود بخشا ہے وہ دلیل اس کو زمانہ حال میں باقی رکھنے والی ہو، اس لیے کہ بقا عرض ہے جو وجود کے بعد لاحق ہوتی ہے، عرض اس چیز کی عین اور ذات نہیں ہے، لہذا وجود سے بقا کی نفی کرنا درست ہے، چنانچہ یہ کہنا درست ہے کہ ایک چیز وجود پذیر ہوئی اور باقی نہیں رہی، لہذا اب بقا کے لیے ایک جدا گانہ سبب درکار ہے، تو تنہا اصحاب کے حکم سے بقا کا حکم کرنا بغیر دلیل کے حکم لگانا ہے، اور یہ بات درست نہیں، اس کے لیے جدا گانہ دلیل کی حاجت ہے اور وہ موجود نہیں۔ (کشاف اصطلاحات الفنون، لاہور، سہیل اکیڈمی ۱۹۹۲ء، ج: ۱، ص: ۸۰۹)

۹..... اصول السنخسی، مصر، دارالکتب العربی، ۱۳۷۲ھ، ج: ۲، ص: ۱۱۳ (ولہ) الخ رفی اصول الفقہ، بیروت، دارالکتب العلمیہ، ۱۹۹۶ء، ۲/۸۷۔

۱۰..... کنز الوصول الی معرفۃ الاصول، کراچی، صحیح المطابع، ۱۳۸۶ھ، ص: ۳-۵۔

۱۱..... احمد بن محمد الطحاوی، مختصر الطحاوی، القاہرہ، دارالکتب العربی، ۱۳۷۰ھ، ص: ۳۳۲۔

۱۲..... ابن قیم جوزیہ، اعلام الموقعین عن رب العالمین، بیروت، دارالکلیل، ج: ۲، ص: ۳۷۔

۱۳..... معرفۃ علوم الحدیث، ص: ۵۹۔ (التاسع عشر من علوم الحدیث)۔ ۱۲..... سیر اعلام النبلاء، ج: ۶، ص: ۳۹۶۔

(جاری ہے)